



۲۰۱۷/۰۴/۳۰



انجنیر سلطان جان کلیوال

د طالبانو او روسانو اړیکې

د پاکستان نوی پروژه ده

له هغه وخته چې د پاکستان په نوم یو دولت د انگریزی استعمار د را تلونکې زمانې د استعماری او انحصاری پلانونو د سرته رسولو د پاره د سیمې په جغرافیه کې نوی منځ ته راغلی ، بیا تر ننه پوری یی د سیمې ټولو هیوادونو ته په یوه نه یوه بڼه د ستونزو په خلقت کې برخه لرلی او د خپلو غربی پلرونو د گټو د تامین د پاره یی د فتنو جوړولو لوبې په کار اچولی دی.



د هندوستان او افغانستان، حتی ایران سره خو د دی ناجایزه نوی زیږول شوی دولت د دښمنې کولو وجه ټولی دنیا ته څرگنده ده. خو د یوه مسلمان دولت او د همدې نامه لاندی د جوړ شوی هیواد په توگه د اسلامی نړۍ سره دښمنی کول یی چی په ډیره مرموزه توگه یی د هماغو انگریزی استادانو په لارښونه، ترسره کوی د ډیر دقت او د اسلامی نړۍ د سکالرانو د پاره د جدی تعقیب وړ مسأله ده.

انگریزانو چی دا هیواد نوی جوړاوه نو مطلب یی یواځی د دی هیواد د شمالی گاونډی (افغانستان) او د جنوبی گاونډی (هندوستان) د هیوادونو د پاره د دایمی سر خوری پیدا کول نه و، بلکی یو ستر هدف یی دا هم وو چی د صلیبی جنگونو د ټول ماتیدنو انتقام د مسلمانو هیوادونو څخه د مسلمان په زریعه واخلی او په هره وسیله چی وی په مسلمانانو کی داسی نفوذ وکړی چی د دوی د پلان سره سم هم د اسلام دین د بدنای سره مخ کړی او هم خپلی گټی د اسلام په جغرافیه کی تامین کړلی شی.

د دویمې نړیوالې جگړې د ختمیدو سره سمه د ځمکې دا خاورینه گره په دوه قطبونو (کمونیزم او کاپیتالیزم) یا بلاکونو او دری برخو (کمونیستی، پانگه والی او پر مختیایی) باندی و ویشله شوه. په کمونیستی بلاک کی د دروس (پخوانی شوروی اتحاد په مشرۍ) د شرقی اروپا هیوادونه چی د شوروی په مشرۍ د نازی رژیم څخه آزاد شوی وو ، د شرقی المان په گډون شامل وو او د پانگه والی یا کاپیتالیزم په بلاک کی د (امریکا او انگلستان) په مشرۍ د غربی اروپا او شمالی امریکا هیوادونه شامل وو او پاتی نور ټول اسیایی هیوادونه (بېله چین او جاپان څخه)، ټول افریقایی او ټول د جنوبی امریکا هیوادونه د مخ په انکشافو یا د دریمی نړۍ په هیوادونو کی شامل وو.

دغو دوه بلاکونو (کمونیستی بلاک او پانګه وال بلاک) د نړیوال جګړې له ختمیدو وروسته، په خپل منځ کې د سارې جنگ نوي باب را پرانست او هر یوه کو بنښن کاوه چې له هری ممکنې وسیلې (بی له مخامخ جګړې) څخه کار واخلې او د دریمې نړۍ په هیوادونو کې نفوذ وکړي.

د شوروي دولتي زعامت په نړیوالو مسائلو کې د ټول کمونیستي بلاک او امریکا او انګریز د کاپیټالستي بلاک نمایندګۍ کوله او دواړو خواو د دریمې نړۍ په هیوادونو کې د لوی لاس لرلو د پاره هلې ځلې پیل کړې وې، چې په همدې وخت کې د انګلستان د جاسوسي ادارې (Intelligent Service) د نړۍ په جغرافیه کې د دوه نوو هیوادونو (اسرائیلو او پاکستان) د جوړیدو مسأله را منځ ته کړه او د هغې د جوړیدو سمدستي او په لری راتلونکې کې ګټې یې خپلو ملګرو هیوادونو ته ور په ګوته کړې، چې دا طرحه د امریکا او نور لویو هیوادونو د منلو وړ و ګرزیدله او د (۱۹۴۷ میلادی کال د اګست په ۱۴ چې د روژې د میاشتي د ۲۷ د ۱۳۶۶ هـ ق سره برابره وه) د پاکستان د جوړیدو د پاره او د (۱۹۴۸ میلادی کال د مۍ د میاشتي په ۱۴ نیټه) د اسرائیلو د دولت د جوړیدو د پاره عملی اقدام تر سره شو، چې د اسرائیلو دولت په هماغه لومړۍ ورځ د متحده ایالاتو د جمهور رئیس "هری . س. ترومن" له خوا په رسمیت و پیژندل شو، او د نړۍ په نقشه کې دا دوه هیوادونه نوی را زیات شول، چې له دې جملې څخه پاکستان په دوه ډیرو لیری سیمو یعنی د هندوستان په غرب کې د غربي پاکستان او د هندوستان په شرق کې د شرق پاکستان (نننی بنگله دیش) په نوم را منځ ته شو.

د پاکستان دولت له جوړیدو نه یوه نیمه میاشت وروسته یعنی د (۱۹۴۷ میلادی کال د سپټمبر په ۳۰ نیټه) د ملګرو ملتونو په غړیتوب ومنل شو. او د اسرائیلو هیواد د اسلامی هیوادونو د شدیدو اختلافاتو سره سره، د جوړیدو نه یو کال وروسته یعنی د (۱۹۴۹ میلادی کال د مۍ د میاشتي په ۱۱ نیټه) د دی نړیوالې موسسې غړی شو.

دی دواړو هیوادونو له جوړیدو سره سم یوه (د اسرائیلو دولت) د اسلامی هیوادونو د سر سخت او نه پخلا کیدونکې دښمن په توګه او بل (پاکستان) د افراطي اسلام د نظریاتو په تقویتی سره د اسلام د دین سره داسې دښمنۍ را پیل کړه چې نن ورته د همدوی د منفي اعمالو د سرته رسولو له امله، ټوله نړۍ دښمن ګرځیدلې او هر مسلمان ته په نوره نړۍ (خصوصاً غربي نړۍ کې) د دهشتګر او تروریست په سترګه کتل کیږي. په دې لیکنه کې د اسرائیلی دولت په هکله د خبرو د پاره څه نه لرم خو په لنډه توګه غواړم چې اسلامی نړۍ ته د پاکستان په موجودیت کې چې د انګریزي دولت یوه ستره پروژه ده د تاوان رسونې په هکله څه وړاندې کړم.

د پاکستان د جوړیدو سره سم په پخوانۍ هندوستان کې د دیو بند د ټولو اسلامی مدرسو د کنترول واک او صلاحیت د پاکستان دولت ته انتقال شو. او زیاته برخه مصارف یې په لومړیو وختو کې د بریطانيې دولت او وروسته بیا د سعودی عربستان له خوا ور کول کیده. په دې مدرسو کې د مصر د اخوان المسلمین د مخکښانو حسن البنا او مولانا سید قطب د سیاسي اسلام نظریات تر ډیره وخته تدریس کیدل چې وروسته د مولانا مودودی اسلام نظریات هم ورسره یوځای شول او په سلګونه سخت دریځي ملایان یې په سیمه کې ټولنی ته وړاندې کړل.

د دی مدرسو ملایانو ډیر زیار و ویسته چې د ټولو نه د مخه د هند مسلمانان د هند دولت په ضد تحریک کاندې او د هندو مذهب افراطي مشرانو ته د دی زمینه برابره کړې چې د دواړو مذهبونو ساده او عوام پیروان د سر سختو دښمنانو په توګه د عقیدوی جګړو د پاره و کاروي. دی دواړو خواو به کله د هندوانو په عبادت ځایونو کې مړه غویان اچول او کله به یې د مسلمانانو په جوماتونو کې څه مردارۍ گزارولې او په دې توګه به هره ورځ د هند په لویه وچه کې په سلګونو کسان په همدې بی بنیاده او بی اساسه عقیدوی جنګونو کې له منځه تلل. دا لوبه تر ډیره وخته همداسې

روانه وه او د انگریز دولت ورته خپله گټه پورته کوله. له بلی خوا د یوې ورځې نه بلی ته د شوروی او امریکا تر منځ د ساره جنگ لمبې زیاتیدلې. د افغانستان د دولت سره د نړیوال جنگ له وخته د بی طرفی د سیاست په غوره کولو سره د غربی نړۍ خصوصاً د امریکا اړیکې سستی شوی وی او نه یی غوښتل چی خپلی محدودی اقتصادی مرستو ته پراختیا ورکړی او د نظامی مرستو سره یی خو یی هیڅ دلچسپی و نه ښوله. افغانستان د نظامی او زیاتو اقتصادی مرستو د تر د لاسه کولو د پاره شوروی اتحاد ته مراجعه وکړه او د شوروی زعامت د افغانستان سره د خاصو هدفونو د لاس ته راوړلو د پاره د هر څو ژمنو تتر وواهه.

له بله پلوه د امریکا د دولت سره د جنوب په لور د شوروی اتحاد د نفوذ او پرمختګ ویره وه نو هماغه وو چی د سیتو نظامی پکت یی را منځ ته کړ او د جنوب په لور د شوروی د وړاندی تګ د مخنیوی د پاره یی پکی پاکستان او ایران هیوادونه هم را گډ کړل. د پاکستان او ایران سره د امریکا او انگریز هر اړخیزی مرستی د شوروی اتحاد د پرمختګ په وړاندی هغه وخت لاپسی پراخه شوی چی په (۱۹۵۹) کال کی په کیوبا کی د فیدل کاسترو په مشری سوسیالستی نظامی پاڅون بریالی شو او د کیوبا نوی دولت د کاسترو په مشری لکه د خنجر په څیر د شوروی له خوا د امریکا په زړه ور ښخ شو.

د ساره جنگ تاثیرات هغه وخت نور هم زیات شول چی په (۱۹۵۵) میلادی کال د نومبر په لومړی نیټه د شمالی ویتنام او د جنوبی ویتنام تر منځ گرمه جګړه و ښته، او د شمالی ویتنام د حکومت تر څنګ شوروی اتحاد، چین او نور سوسیالیستی هیوادونه ودریدل او د جنوبی ویتنام قواوی د امریکا، جنوبی کوریا، استرالیا او نور کمونیستی بلاک ضد دولتونو له خوا لومړی حمایت شوی او وروسته د امریکا قواوی مستقیماً د جنوبی ویتنام په طرفدارۍ په جنگ کی ور گډی شو او بالاخره دا جنگ د (۱۹۷۵) میلادی کال د اپریل په (۳۰) نیټه د امریکا په مطلقې ماتې او د واحد سوسیالستی ویتنامی دولت په جوړیدو سره پای ته ورسیده او په جنوب کی د سیګون ښار د هوچی من سیتی په نوم وا وښت.

امریکا د دی ماتې نه وروسته په دی و پوهیده چی د دوی غربی پلویان نوره دا وړتیا نه لری چی په دریمه نړۍ کی د شوروی اتحاد یا د سوسیالستی بلاک مخنیوی وکړی شی نو د یوې بلی چاری په لټه کی شول.

د امریکا د (CIA) ادارې او د انگریز د (SIS- Secret Intelligence Service) د ادارو د متخصصینو له څیړنو او مطالعاتو وروسته دا غوره و گڼله شوه چی د کمونیستی بلاک خصوصاً شوروی اتحاد د مخنیوی د پاره د اسلام د دین د سر سختو پلویانو نه بهتره او مؤثره قوه بله نه شی پیدا کیدلی، نو باید دا قوت په ټوله اسلامی نړۍ کی وپیژندل شی، منظمه شی او هر څو لمرستی ور سره وشي ترڅو د کمونیزم له تهدید نه خلاص شی. دی دواړو هیوادونو د دی هدف د تر لاسه کولو د پاره د اسلامی نړۍ دوه هیوادونه، یو د سعودی عربستان هیوادیی، چی رهبری یی د نوی افراطي مذهب (وها بیت) پروان وو له یوې خوا، او دا هیواد د اسلام د دین د ظهور له کبله چی د همدی خاوری نه نوری دنیا ته تکثیر شوی وو له بلی خوا، او دویم هیواد د پاکستان هیواد چی د اول نه د همدی او دی ته ورته د نورو هدفونو د پاره د مذهب په نوم جوړ شوی و، غوره کړای شول.

د سعودی د هیواد نه د پاکستانی د دیوبندی ملایانو د مادی او معنوی ملاتړ د پاره د عربی نړۍ خصوصاً د خلیج د هیوادونو د مستو شیخانو څخه د پیسو په را ټولولو کی او همدارنگه په افغانستان کی د شوروی د بی سنجشه مداخلی نه وروسته د نوری اسلامی نړۍ څخه د وحشی، بی علمه، بی سوادو او افراطي عناصرو په جلبولو او د جهاد په نوم وسله والی مبارزی ته د تیارولو وظیفه ور کړله شوه.

د پاکستان خاوره، د دی هیواد دولتی واکمني او د دیوبند ملایانو ته د مولانا مفتی محمود او وروسته د هغه د زوی مولوی فضل الرحمن، مولانا سمیع الحق، ملا قاضی حسین احمد او نورو په مرسته د نصیرالله بابر، جنرال حمید گل او لسگونو، نورو عناصرو په جلیولو سره د انگریز او امریکا په نظامی مرستو د افغان جهادی تنظیمونو د مشرانو په اخیستلو سره د سیاسي مبارزې تر څنګ پراخه ګرمه نظامي جګړه هم د ټول افغانستان په جغرافیه کې د روسانو او د هغوی د قوماندې لاندې افغان دولت په وړاندې پیل شوه.

امریکا او انگریز په ډیر مهارت سره د عثمان بن لادن او عبدالله عظام تر منځ فکري اختلاف له منځ یوړ او دواړه یې د خپلو ډلو سره پاکستان ته د شوروی دولت او د هغه د لاس ناستې افغان دولت سره د وطن نه وتلو او د ډیورنډ د خط نه په آخوا کې د پښتنو په سیمه کې د ځای پر ځای شو افغانانو سره د ګرمې جګړې د چارو د تنظیم وظیفه د پاکستان د آی اس آی د ادارې تر سر پرستی لاندې ور وسپارله. د عربی نړۍ د دوه ملیونرانو چې د افراطي اسلام د نظریاتو پیروان وو د پاکستان د دولت په مرسته د افغان ملي مبارزینو نه جهادی مبارزین له دی کبله جوړ کړل چې پوهیدل چې په افغانانو کې د مذهبي جزباتو روحیه نسبت ملي جزباتو ته ډیره قوی ده. دوی دواړو یوه یعنی عبدالله عظام په ادارې چارو پیل وکړ او عثمان بن لادن په ساحه کې د جهادی ډلو پر فعالیتونو نظارت پیل کړل. کله چې د انگریز او امریکا د پلان سره سم د شوروی دولت او د هغه په لاس جوړ شوی د کابل د دولت په مقابل کې د مجاهدینو وسله واله مبارزه پیل شوه نو پاکستان ته دا موقع په لاس ورغله چې د شوروی دولت په ضد د مجاهدینو سره ټولې مادي مرستې د خپل کنترول لاندې راولي او د افغانانو د جهاد ټول امتیازات تر دلاسه کړي. به دی کار کې د پاکستان دولت ډیری پټې ګټې هم درلودې او هغه داچې:

– پاکستان د افغان مجاهدینو او مهاجرینو سره د مرستو لویه برخه په خپل جیب کې اچوله، چې له دی درکه یې اقتصادي او نظامي حالاتو کې دومره لوی بدلون راغی چې په یوه لنډه موده کې په یوه اټومي قدرت بدل شو او د هندوستان سره یې ځان برابر کړ.

– په افغان مجاهدینو یې د هغوی د غلام صفت مشرانو له لارې دومره تسلط و موند چې تقریباً ټول جهادی قوماندانان یې په بیلو بیلو طریقو د خپلو جاسوسي سازمانو غړي کړل او د هیواد ټول اقتصادي بنیادونه پری رنګ کړل.

– د افغان دولت سل کلنه اردویی ماته او د تل د پاره یې ځان له دی خطر څخه و ساته.

– د افغان ولس ټوله منقوله دارایی چور چپاول کړله، د هرډول فساد د مکربونو تکرر ته یې زمینه برابره کړه، د مخدره موادو د تولید او انتقال شبکې یې را منځ ته کړې او بی شمیره افغانان یې لکه د ایران په څیر په نشه یې تو کو روړدې کړل او بلاخره د شوروی د ستر ابر قدرت د ماتیدو امتیاز یې له نړیوالو څخه تر د لاسه کړ.

د افغانستان د تباهي او بربادي د پاره تر ټولو لوی کار چې پاکستان وکړ هغه داو چې د افغان مهاجرینو د اولادونو پرمخ یې چې شمیر یې میلیونونو ته رسیږي، د ټولو دیو بندی مدرسو دروازی بیرته کړي او د هغوی د پاره یې د یوې احصایی له مخې د پنځه ډیرش زره د مغز پریمنځلو او د افراطي اسلامي زده کړو مرکزونه پرانستل. کله چې مجاهدین په کابل کې واک ته ورسیدل، د پاکستان ننني صدراعظم نواز شریف چې هغه وخت هم صدراعظم و، کابل ته راغی او د وزیر محمد اکبرخان مینې په جامع جو مات کې د شکراني دوه رکعت لومنځ ادا کړ او داسې و نګارله چې ګوندی افغانستان، د پاکستان پنځمه صوبه جوړه شویده، ټولې سرحدی دروازی بیرته شوی او د افغانستان ټول ښارونه او بازارنه د پاکستان له فوقانو او دسمالونو نه ډک شول، او تجارتي مالونه یې بی له ګمرکي محصول څخه ان تر د منځنی اسیا مار کتونو ته ورسیدل. د جهادی تنظیمونو تر منځ د قدرت د پاره جنگ جګړو د پاکستان دولت

چی اوس یی بیخی مستقل عمل کاوه خُکه چی امریکا او نوری غربی نری د شوروی د سقوط نه وروسته نور نه د افغانستان سره او نه د مجاهدینو سره کومه علاقه او دلچسپی درلوده او نه یی په دی خان خبراوه چی په دی بی خاونده ملک افغانستان کی خه حالات روانی دی، نو خُکه ټول د عمل میدان پاکستان ته خوشی و او په مطلقه توگه یی ټول اختیارات په خپل لاس کی نیولی وو.

د پاکستان واکداران چی کله د مجاهدینو د رام کولونه مایوسه شول او هغه خه چی دوی غوښتل تر د لاسه نه شو کرلی نو د هغوی زامن چی د دوی د مدرسو شاگردان او یا فارغان وو، سره راټول کړل او په جهادی تنظیمونو پسې را خوشی کړل. د طالبانو په نوم دا نوی پروژه د پاکستان د پاره ډیره گټوره تمامه شوه او د دی پروژې په کار اچولو سره یی ډیر خه تر دلاسه کړل. چی دلته یی تفصیل ته اړتیا نه لیدله کیږی، خو په اختصار سره باید و ویل شی چی: پاکستان دطالبانو په وجود کی د القاعدی شبکه را ژوندی کړه او د سیمې نه پر شا شوی امریکا یی بیرته له پخوا په خوچنده شدید توگه په خپله گټه را داخله کړه. د القاعدی مشر بن لادن یی افغانستان ته را وست او هلته یی د تخریبی اعمالو د سر ته رسولو د پاره د مرکزونو جوړولو ته تشویق کړ، د ټولی اسلامي نری خُخه یی یاغیان او باغیان دی مرکزونو ته را وستل او له همدی خُایه خُخه یی په تانزایا او کنیا کی د امریکا په سفارتونو ترهگریزی حملی وکړی، او د کلنتن اداره یی دی ته را ولمسوله چی له جهیل خُخه په افغانستان کی په دی مرکزونو د توغندوی گزارونه وکړی. کله چی امریکا د القاعدی په مرکزونو حمله وکړه نو پاکستان بیا د القاعدی مشر بن لادن نورو تخریبی اعمالو ته و هڅاوه او د سپتمبر د (۱۱) نیټی حادثه یی پری را منځ ته کړه. دی پېښی د بوش اداره را ولمسوله او د القاعدی د زپلو په پلمه یی د طالبانو دلت ته هم د سقوط زمینه برابره کړه. که پوښتنه وشی چی ولی پاکستان و غوښتل چی په افغانستان کی طالبانی دولت ته د امریکا په لاس سقوط ورکړی؟ خُواب ډیر ساده دی او هغه داچی:

– په طالبانی زعامت کی د پښتنو ونډه درنه وه، او د پاکستان دولتی واکمنی همیشه د پنجابیانو په لاس کی ده او پنجابیان په هیڅ ډول نه غواری چی په کابل کی دی یو داسی زعامت جوړ شی چی هغه دی د هسی پښتنو په لاس کی وی چی په اسانی چاته نه تسلیمیری. خُکه دوی سره دا ویره تل موجوده ده چی په کابل کی قوی پښتون زعامت د دوی د تسلط لاندی پښتنو د پاره یوه مطمئننه تکیه جوړیدلی شی.

– بل داچی د طالبانو د سنتی اسلام داصولو تطبیق یواځی په افغانستان کی محدود پاتی نه شو او ورسره سم په پاکستان کی هم دا قوت را څرگند شو، او د پاکستان امنیت ته هم د دی اسلامی افراطی غورځنک له لوری خطر را پیدا شو نو خُکه ورته دا بهتره څرکنده شوه چی طالبان په قدرت کی نه بلکی پر افغان دولت او د هند پردولت د یوه فشار د را وستلو په موقف کی باید وساتل شی، چی اوس همدی کار ته ادامه ورکوی.

– تر ټولو مهم داچی د پاکستان د پاره په سیاسی، اقتصادی او نظامی اړخونو کی د امریکا مصروف ساتل په منطقه کی له دی امله گټور تمامیری چی په ټوله سیمه کی د هر عمل او عکس العمل د سرته رسول د پاکستان په مشوری سره کیږ او دا هیواد له دی هری برخی نه ځانگړی گټی تر د لاسه کوی.

اوس چی په امریکا کی د ډانالد ټرمپ اداره د تیر جمهوررئیس اوباما سیاسی لارو ته ادامه ورکونکی نه معلومیری، نو پاکستان سره دا ویره پیداشوی چی د تروریزم د اصلی حمایت کونکی قوت په توگه ممکن چی د ټرمپ اداره چی تر ډیره حده په اقتصاد باندی فکر کوی په پاکستان باندی خه داسی بندیزونه ولگوی چی د دوی لنگه غوا به وچه شی نو همدا لویه وجه ده چی اوس د داعش د ډلی په تقویه کیدو کی زیار کاپری او دا کرت نه یواځی د امریکا، بلکی غواری چی د روس له دولت نه هم «احمق پولی» تر دلاسه کړی.

پاکستان په دی پوهیدلی دی چی د طالب پروژہ نوره مخ په زړیدو ده، د ملا محمد عمر تر مړینی وروسته طالبان په څو ډلو و ویشل شول او هره ډله یی بېله لاره تعقیبوی، د ټولو کنترول د (آی، اس، آی) د پاره ستونزمن شوی دی او ځنی یی همدا اوس د افغان امریکای دولت سره د بیلو بیلو لارو نه تماسونه لری او دا دامکان لری نه ده چی د طالبانو گڼ شمیر د افغان امریکای دولت سره لکه د حزب اسلامی په څیرا یو ځای شی. نو که دا معامله تر سره شی بیا به دا شر جوړونکی هیواد پاکستان څه کوی ؟

همدا سبب جوړ شو چی د انگریزی پاکستان چارواکی سیاستوال د یوه عوض په فکر کی شول. دوی ډیر ژر په دی موفق شول چی د امریکا د دولت د (سی، آی، ای) د نوی کشف شوی تخریبی قوی څخه چی د عراق او شام (سوری) او نوری عربی نړی ناپیداری او تخریب د پاره یی را منځ ته کړی وه د خپلو گټو د پاره و کاروی او په پاکستان کی ورته د سیمی د هیوادونو د تهدید په منظور ځای ورکړی.

(آی، اس، آی) ادارې لومړی په ډیر مهارت د داعش د ډلی غړی د افغانستان د ننګرهار و لایت ته او له هغی ځایه یی د افغانستان نورو سیمو خصوصاً شمال ته د روس، چین او د منځنی اسیا د هیوادونو د تشویش د پاره انتقال کړل. د افغانستان په شمال کی یی د داعش په ذریعه د یو څو وحشیانه عملونو د سره رسولو نه وروسته د روس او چین د دولتونو مشورې زعامتونو ته د داعش د مخنیوی مشوره ور کړله. پاکستان روس او چین ته په دی مشوره ورکولو کی لاندی هدفونه درلودل:

– پاکستان غواړی چی تر کومه وخته پوری چی ممکنه وی طالبان د جنگ او ترور په ساحه کی فعال وساتی او په دی توگه د امریکا د هر اړخیزو مرستو در وازی په خپل مخ بیرته وساتی.

– پاکستان د دی هدف د پاره د روس او چین الکھولیسټ مشران په دی ویرویی چی که د داعش په مقابل کی د طالبانو سره مرسته ونه کړی نو دا ډله (داعش) به ډیر ژر د دوی دروازی هم ور وټکوی، بیا به نا وخته وی. نو بهتره ده چی دا دواړه ډلی د افغانستان په جغرافیه کی تر هغی مصروفی و ساتلی شی تر څو چی دواړه له پښو ولویږی.

– پاکستان په لومړی ناسته کی د روس او چین له دولتونو نه د دی دواړو تروریستی ډلو سره د مبارزی په منظور د مرستو غوښتنه هم وکړه او دایی ورته څرگنده کړه که دوی د پاکستان سره مرسته وکړی نو په افغانستان کی دننه به هم وکولای شی چی د دی ډلو مرکزونه په نښه کړی او له منځه یی یوسی.

– پاکستان په ډیر مهارت سره په دی و توانیده چی د روس، چین، ایران او د منځنی اسیا د نورو هیوادونو سره د داعش د زپلو تر نامه لاندی د گدی برنامی په را منځ ته کولو سره (چی جزئیات لا پوره نه دی په ډاگه شوی)، د افغان دولت هغه هلی ځلی چی د پاکستان د منزوی کیدو د پاره یی په لار اچولی وی په اسانی سره بی اثره کړی.

– بلاخره پاکستان د ترومپ اداره هم په منطقه کی د نورو نارامیو د جوړولو د پاره په حرکت راوسته او د افغانستان د ننګرهار ولایت د آچین په ولسوالی کی د بمونو د مور په چاودولو سره په دی و توانیده چی د یوی شیدی ورکونکی غوا (طالبان) تر څنګ، بله شیدی ورکونکی غوا (داعش) هم ولری او د دری ژبی دی مثل ته تحقق ور کړی چی « تا که احمق در جهان است مفلس در نمی ماند».

تر څو چی د امریکا د نړیوالو انحصاراتو مفکوره، د روس د بیا زیرځواک کیدلو ارمان او د چین د مطلق العنانی فلسفه، د ایران د اخوندانو د جاه طلبی احساس او د سعودی د شهزاده گانو د غرور نشه، د دی انسانی نړی په چاپیریال کی د خطرناکو او وژونکو ټولنیزو مکربونو په بڼه وجود ولری، د پاکستان او اسرائیلو په څیر شیطانی قوتونه به

(چی د نړۍ د لوی شیطان "انگریز" اولاده ده) په پر پله پسی توگه داسې نوری د بدمرغیو رواورونکی پروژې جوړوی او د افغانستان په څیر په بی اتفاقه ولسونو کی به د خپلو گټو د پاره تری کار اخلی. وروستی خبره داده چی که طالبان افغانان او مسلمانان وی، که طالبان د امریکا، روس، چین، پاکستان، ایران، سعودی عربستان او د ځینو نورو هیوادونو په ناپاکو موخوباندی په کمه اندازه هم خبروی، چی د دوی او ددوی په څیر د نورو پاک زرو او ساده مسلمانانو نه په استخدام کی یی تر دلاسه کوی، باید په دی و پوهیږی چی د دوی سره ملگرتیا نه یواځی د دوی د ملک، بلکی د دوی او ددوی د دین او آئین د بربادی لا مل هم جوړیږی، او بیا به ټوله انسانی نړۍ ورباندی د ملامتیا غږ کوی، نو باید هوښیار شی او هرڅومره ژر چی کولای شی د جگړی په ځای د سولی لاره غوره کړی او خپلو اسلامی پاکو هدفونو ته د ځان رسولو هڅی وکړی او د واقعی اسلام د اصولو سره سم د خپلو بی وزلو وطنوالو زړونه په لاس راوړی. ځکه په لا شعوری توگه د نورو د گټو د پاره جنگ د انسان مرتبه د انسانیت نه را باسی او د حیوانیت حدودو ته یی رسوی. طالبان باید د ځانونو نه چرگان، مړه زان، پسونه، وزی او نور... جوړ نه کاندی، چی د نورو د گټو د پاره تل په خپلو او د نورو په وینو سره پاتی شی.

پای

چی همدا ده د فتحی او بری لار.

اپریل/ ۲۷/ ۲۰۱۷

تورنټو – کانادا

